



سوال

(147) کیا امام بھی (ربنا ولک الحمد) کہے؟

جواب

السلام علیکم ورحمۃ اللہ وبرکاتہ

بعض احادیث میں ہے کہ جب امام (سمع اللہ لمن حمدہ) کہے تو تم (ربنا ولک الحمد) کہو تو کیا امام رکوع سے اٹھتے ہوئے (سمع اللہ لمن حمدہ) کے بعد (ربنا ولک الحمد) بھی کہے گا یا صرف (سمع اللہ لمن حمدہ)؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

جن احادیث میں ہے کہ جب امام (سمع اللہ لمن حمدہ) کہے تو تم (ربنا ولک الحمد) کہو، ان سے مقصود صرف یہ ہے کہ مقتدی امام کے تسمیع (سمع اللہ لمن حمدہ) کے بعد (ربنا ولک الحمد) کہے۔ ابوہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

(انما جعل الامام لیؤتم بہ فاذا کبر فکبر واذا رکع فارکعوا واذا قال سمع اللہ لمن حمدہ فقولوا ربنا ولک الحمد واذا سجد فاسجدوا واذا صلی جالساً فصلوا جلوساً اجمعون) (بخاری، الاذان، لمجاہ التکبیر و افتتاح الصلاة، ح: 734)

”امام اس لیے ہے کہ اس کی پیروی کی جائے لہذا جب وہ تکبیر کہے گا تو تم بھی تکبیر کہو، جب وہ رکوع کرے تو تم بھی رکوع کرو، جب وہ (سمع اللہ لمن حمدہ) کہے تو تم (ربنا ولک الحمد) کہو، جب وہ سجدہ کرے تو تم بھی سجدہ کرو اور جب وہ بیٹھ کر نماز پڑھے تو تم سب بھی بیٹھ کر نماز پڑھو۔“

اس حدیث میں آنے والے لفظ فقولوا میں حرف فاء تعقیب کے لیے ہے یعنی امام کے (سمع اللہ لمن حمدہ) کے متصل بعد مقتدی کو (ربنا ولک الحمد) کہنے کا حکم دیا گیا ہے۔ اسی معنی کی حدیث انس رضی اللہ عنہ سے بھی مروی ہے جس کے بارے میں علامہ ناصر الدین الالبانی رحمہ اللہ لکھتے ہیں:

یہاں یہ بات یاد رہے کہ اس حدیث کا مقصد یہ بتانا نہیں کہ امام اور مقتدی اس موقع پر کیا کہیں بلکہ محض یہ بتانا کہ مقتدی کی (ربنا ولک الحمد) امام کی (سمع اللہ لمن حمدہ) کے بعد ہونی چاہیے۔ (صفیة صلاة النبی صلی اللہ علیہ وسلم، ص: 135)

مزید برآں نبی اکرم صلی اللہ علیہ وسلم سے (سمع اللہ لمن حمدہ) کے بعد قومی میں (ربنا ولک الحمد) کہنا بھی ثابت ہے۔ چند احادیث درج ذیل ہیں:

1- ابوہریرہ رضی اللہ عنہ بیان کرتے ہیں:



كان رسول الله صلى الله عليه وسلم إذا قام إلى الصلاة يركب حين يقوم، ثم يركب حين يركع، ثم يقول: سمع الله لمن حمده، حين يرفع صلبه من الركعة، ثم يقول وهو قائم: ربنا ولك الحمد، ثم يركب حين يسوي، ثم يركب حين يرفع رأسه، ثم يركب حين يسجد، ثم يركب حين يرفع رأسه، ثم يفعل ذلك في صلاته كلها، حتى يقضيها، ويكبر حين يقوم من الثلثين بعد الجلوس (بخاري، الاذان، التكبير اذا قام من السجود، ج: 789)

”اللہ کے رسول صلی اللہ علیہ وسلم جب نماز کے لیے کھڑے ہوتے تو تکبیر کہتے۔ پھر جب رکوع کرتے تب بھی تکبیر کہتے تھے۔ پھر جب سر اٹھاتے تو (سمع اللہ لمن حمده) کہتے اور کھڑے ہی کھڑے (ربنا ولك الحمد) کہتے۔ پھر اللہ اکبر کہتے ہوئے (سجدہ کے لیے) جھکتے، پھر جب سر اٹھاتے تو اللہ اکبر کہتے۔ پھر جب (دوسرے) سجدہ کے لیے جھکتے تب تکبیر کہتے اور جب سجدہ سے سر اٹھاتے تب بھی تکبیر کہتے۔ اسی طرح آپ تمام نماز پوری کر لیتے تھے۔ قعدہ اولیٰ سے اٹھنے پر بھی تکبیر کہتے تھے۔“

قعدہ اولیٰ سے اٹھتے ہوئے تکبیر کہنے کا مذکورہ حدیث مذکورہ میں بیان کردہ نماز کے فرض نماز ہونے کا قرینہ ہے۔ نوافل کی ادائیگی نبی اکرم صلی اللہ علیہ وسلم گھر پر کرتے تھے۔

2- عبد اللہ بن اونی رضی اللہ عنہ روایت کرتے ہیں کہ جب اللہ کے رسول صلی اللہ علیہ وسلم رکوع سے اٹھتے تو یہ پڑھتے:

(سمع اللہ لمن حمده اللهم ربنا لك الحمد ملء السموات وملء الارض وملء ما شئت من شيء بعد) (مسلم، الصلوة، ما يقول اذا رفع رأسه من الركوع، ج: 476)

”اللہ نے اس شخص کی بات سن لی جس نے اس کی تعریف کی۔ اللہ! ہمارے رب! تیرے ہی لیے ہے سب تعریف تمام آسمان بھر کر، زمین بھر کر اور اس بعد وہ چیز بھر کر جسے تو چاہے۔“

3- ابوسعید خدری رضی اللہ عنہ روایت کرتے ہیں کہ جب اللہ کے رسول صلی اللہ علیہ وسلم اپنا سر رکوع سے اٹھاتے تو یہ کلمات پڑھتے:

(ربنا لك الحمد ملء السموات وملء الارض وملء ما شئت من شيء بعد، اهل الثناء والمجد احق ما قال العبد وكلنا لك عبد، اللهم لا مانع لما اعطيت ولا معطي لما منعت ولا ينفع ذا الجند منك الجند) (ايضا، ج: 477)

”ہمارے پروردگار! ہر قسم کی تعریف صرف تیرے لیے ہے آسمانوں اور زمین اور ہر اُس چیز کے بھراؤ کے برابر جو تو چاہے اور بندے نے جو تیری تعریف اور بزرگی کی وہ تیرے لائق ہے اور ہم سب تیرے ہی بندے ہیں، اللہ! کوئی روکنے والا نہیں اس چیز کو جو تُو نے دی اور کوئی دینے والا نہیں اس چیز کو جو تُو نے روک دی اور دولت مند کو دولت مندی تیرے عذاب سے نہیں بچا سکتی۔“

اس قسم کی اور بھی کئی دعائیں ہیں جن میں نبی اکرم صلی اللہ علیہ وسلم سے ربنا لك الحمد یا ربنا ولك الحمد یا اللهم ربنا ولك الحمد وغیرہ کلمات پڑھنے کا ثبوت ملتا ہے۔

سوال میں جن احادیث کی طرف اشارہ کیا گیا ہے ان سے یہ لازم نہیں آتا کہ (سمع اللہ لمن حمده) کے بعد امام (ربنا ولك الحمد) وغیرہ کلمات نہ کہے، کیونکہ یہ احادیث ان احادیث کے مشابہ ہیں جن میں نبی اکرم صلی اللہ علیہ وسلم نے فرمایا ہے کہ جب امام **وَلَا الشَّائِلِينَ** ۷ کہے تو تم آمین کہو۔ لوگوں کو آمین کہنے کا حکم دینے سے یہ لازم نہیں آتا کہ امام آمین نہ کہے۔ دیگر احادیث سے امام کے آمین کہنے کا ثبوت ملتا ہے۔

ابو ہریرہ رضی اللہ عنہ سے روایت ہے کہ اللہ کے رسول صلی اللہ علیہ وسلم نے فرمایا:

(اذا من الامام فامنوا) (بخاري، الاذان، بحصر الامام بالتأمين، ج: 780)

”جب امام آمین کہے تو تم بھی آمین کہو۔“



وائل بن حجر رضی اللہ عنہ سے روایت ہے :

”کان رسول اللہ صلی اللہ علیہ وسلم اذا قیل : «وَلَا الضَّالِّينَ» قرأ : «آمین» ورفع بها صوته (الموداود، الصلاة، التامین وراء الامام، ح: 932، الترمذی، الصلاة، ما جاء فی التامین، ح: 248)

”نبی صلی اللہ علیہ وسلم جب (وَلَا الضَّالِّينَ) پڑھتے تو آمین کہتے، آپ آمین بلند آواز سے کہتے تھے۔“

تو جس طرح حدیث ’جب امام وَلَا الضَّالِّينَ ۷ کہے تو تم آمین کہو‘ کی وضاحت مذکورہ بالا احادیث سے ہو جاتی ہے اسی طرح ’’جب امام (سمع اللہ لمن حمدہ) کہے تو تم (ربنا ولک الحمد) کہو‘ کی وضاحت بھی ان احادیث سے ہو جاتی ہے جن میں اس بات کا ثبوت موجود ہے کہ نبی صلی اللہ علیہ وسلم (سمع اللہ لمن حمدہ) کے بعد قومہ میں (ربنا ولک الحمد) وغیرہ کلمات پڑھتے تھے۔ لہذا امام کو (سمع اللہ لمن حمدہ) کے بعد قومہ میں یہ کلمات بھی پڑھنے چاہئیں۔

هذا ما عندي والله أعلم بالصواب

فتاویٰ افکار اسلامی

اذان و نماز، صفحہ: 378

محدث فتویٰ